

Merħba! Il-Papa jstieden lil bnedmin ta' rieda tajba sabiex ningħaqdu flimkien u nitolbu:
Biex dawk li jamministraw il-ġustizzja jaħdmu b'integrità, biex l-ingustizzja li ssaltan fid-dinja ma jkollhiex l-aħħar kelma.



Ningabar:

Insib post komdu. Niprova ningabar fil-preżenza ta' Alla u niringrazzjah tal-affarijiet li hawn madwari, tal-kobor bla tarf tal-ħolqien tiegħu u tal-mod kif aħna parti mix-xogħol tiegħu.



Fatt ċkejken:

L-Orang Asli huma komunitajiet żgħar indiġeni li jgħixu fil-Malasja u li baqgħu lura ħafna. Skont rapport li sar m'ilux mill-Ġnus Magħquda, "id-drittijiet soċjali, ekonomiċi u kulturali tagħhom huma mhedda mill-gvern". Numru ta' liġijiet li jaħdmu kontra l-Orang Asli wasslu biex huma jsiru ifqar u b'hekk sabu ruħhom imwarrba fil-periferija tas-soċjetà. Il-gvern mhux qed jassigura u lanqas imantni biżżejjed is-sistemi ta' kura medika, tal-ilma u tas-saħħa fil-villagġi li hemm fil-ġungla. Barra minn hekk, għalaq l-iskejjel fil-villagġi tagħhom u t-tfal qed ikollhom imorru fi skejjel 'il bogħod ħafna minn djarhom, bil-konsegwenza li ma jkunux jistgħu jmorru lura d-dar biex jorqdu mal-familji tagħhom. L-awtoritajiet iddikjaraw li d-drawwa ta' "ħruq ikkontrollat tal-għelieqi" hija kontra l-liġi minħabba t-tniġġis tal-arja li tinħoloq. In nies tal-villagġi qed jiddefendu d-drawwiet tradizzjonali tagħhom għax huma jgħidu li dawn il-metodi jiffertilizzaw l-għelieqi u joħolqu d-diversità mill-ġdid. Ironikament, l-istess awtoritajiet ma japplikawx dawn il-liġijiet għall-fabbriki li qegħdin fl-istess distrett u li jniġġsu l-ilmijiet tax-xmajjar u qed joħolqu arja tossika. Barra minn hekk, il-gvern mhux qed jagħti kas tal-ilmenti u l-protesti li l-komunitajiet Orang Asli qed jagħmlu biex ma jibqgħux jinqerdu wesgħat kbar tal-ġungla għall-produzzjoni tal-gomma. Is-sitwazzjoni mwiegħra tal-Orang Asli ġibdet l-attenzjoni ta' bosta. Ħafna gruppi internazzjonali li jiġġieldu favur id-drittijiet ċivili kkritikaw bl-aħrax lill-gvern tal-Malasja talli ilu jittraskurahom għal bosta snin. Il-kritika tagħhom hi immirata kontra l-ingustizzji li qed isiru kontra dawn il-komunitajiet vulnerabbli.



Naħseb ftit:

Din l-istorja dwar l-Orang Asli qed tiġri ħafna 'l bogħod minn fejn ngħix jien. Nirrifletti ftit dwar l-ingustizzji differenti li qed jiġru madwari. Kemm hu faċli li min għandu l-poter ma jagħtix kas ta' min hu vulnerabbli? Min ser jaqbez għall-fqar, għal dawk li qegħdin fil-bżonn u għal dawk li qegħdin fil-periferija tas-soċjetà?



Nitlob:

Mulej, agħti d-dehen lil min għandu l-poter u lil min iħaddem il-ġustizzja biex jaħdem b'integrità sħiħa biex jiproteġi d-drittijiet ta' min hu vulnerabbli. Nitlobok sabiex tagħtihom s-saħħa u l-ispirazzjoni meta jiġu wiċċ 'imb wiċċ mat-tentazzjoni jew theddid.



Kliem ta' dawl:

Id-dinja tbat iħafna. Mhux minħabba l-vjolenza tan-nies ħżiena, imma minħabba s-silenzju tan-nies tajbin.

Anonimu



X'nista' nagħmel:

Insir naf iktar dwar ingustizzji li qed jiġru f'Malta u madwar id-dinja. Nuża l-media soċjali biex inqajjem kuxjenza dwar dawn l-ingustizzji. Nista' naħdem favur il-ġustizzja billi niffirma xi petizzjoni u nxerred xi ideat.